


EMANUEL AGIUS (11.12.1911-29.11.1993)



Dr Emanuel Agius jidher f'ritratt tal-Passaport meta kellu 33 sena fl-1944 (c) Arkivju Nazzjonali, Rabat, Malta

Emmanuele Agius twieled fl-Imsida, iben Arcangelo Agius u Ġuzepa Borg. Missieru kien Spiżjar u wieħed mill-Fundaturi tal-Moviment tal-Esperanto f'Malta. Ommu kienet mara tad-dar. Huwa tgħammed fil-Knisja Parrokkjali ta' San Ġuzeppe tal-Imsida u ngħata l-ismijiet ta' 'Emmanuele, Giuseppe, Michele, Giulio'.

Emmanuele (jew aħjar Emanuel kif huwa stess kien urih fil-pubbliku) kien infuwentat ferm minn missieru Arcangelo kemm mill-aspett akkademiku u kemm minn dak professjonali.

Huwa kien xprunat sa minn ekunitu biex ifittex it-tagħlim u jisseddaq fl-għarfien sew xjentifiku sew umanistiku.

Emanuel studja fis-St Paul's School, fil-Belt Valletta (1922-27) u mbagħad fl-Università ta' Malta (1927-34) mnejn huwa ggradwa fil-Farmacija (Ph.C.) (1930), fil-Baccellart fix-Xjenza (B.Sc.) (1.10.1931), kif ukoll fil-Medicina (M.D.) (1.10.1934).

Sussegwentement, huwa ssokta bl-istudju tiegħu fl-Universitajiet ta' Liverpool u ta' Londra mnejn huwa kiseb il-Diploma in Public Health

(1937) u d-Diploma in Bacteriology (1938) rispettivament.

Huwa dlonk stabbilixxa lilu nnifsu bħala punt ta' referenza fil-Batterjologija f'art twelidu.

Emanuel Agius daħal fis-Servizz Governattiv u dikment ingħata pozizzjonijiet importanti fil-qasam tal-Batterjologija. Huwa kien maħtur Uffiċjal Mediku Residenti (1934-36) u, wara li speċjalizza fil-Mikrobiologija, kien appuntat Assistent Batterjologu (1938-51) u Batterjologu Anzjan sakemm huwa rtira mid-Dipartiment Mediku u tas-Saħħa (1952-75) li fih ħadem għal ftit aktar minn 40 sena.

Sadanittant, huwa nħatar Lettur Proviżjonali fil-Batterjologija u fil-Parasitologija (1948) sa mill-introduzzjoni tas-sugġett fil-kurrikulu tal-istudji fl-Alma Mater.

Huwa kien immedjatement mogħti l-post ta' Lettur b'mod permanenti fl-istess tematika b'effett mid-9 ta' Novembru 1949.

Huwa kien mistieden mill-British Council ta' Malta biex jagħmel zjarat ta' studju f'laboratorji u f'istituti f'Londra, fl-Ingilterra.

Huwa serva ta' Agent Professor fil-Patologija (1949-53)

u Lettur fix-Xjenza Ġenerali (1966) fl-Università ta' Malta. Barra minn hekk, huwa kien membru fil-Bord tal-Fakultà kif ukoll fis-Senat meta dawn ħadu deċizzjonijiet importanti li permezz tagħhom il-qasam akkademiku fil-medicina u fil-kirurgija twessa' u baqa' jaġġorna l-ħin kollu skont l-iżviluppi xjentifiċi, tekniċi u teknoloġiċi.

Dr Agius kien fundatur u membru attiv bil-bosta fil-Kumitat tal-British Medical Association (Malta Branch) f'liema żmien huwa okkupa għadd ta' karigi uffiċjali (1939-46). Aktard tard, huwa kien Chairman (inkella President) għal numru ta' snin (1947-1948, 1955-1956 u 1960-1961) u Viċi-Chairperson (1967).

Huwa ta servizz li kien rikonoxxut meta kien elett Fellow tal-Assoċjazzjoni fl-ewwel laqgħa transnazzjonali li organizzat f'Malta fl-1969.

Dr Agius attenda Kongressi tal-Mikrobiologi f'Coppenhagen fl-1947 kif ukoll f'Ruma fl-1953. Huwa ħa sehem ukoll f'meetings mediċi internazzjonali.

Huwa kien il-persuna ewlieni f'Malta li kien ikun konsultat u afdat mit-tmexxija tas-settur mediku milqut kull meta pajjiżu kellu jħabbat wiċċu ma' epidemiji jew stati ta' emergenza għas-sanità pubblika minn żmien għal ieħor.

Huwa kien is-Superintendent tal-Isolation Hospital għal tliet xhur meta faqqgħet imxija tal-pesta matul dak il-perjodu fl-1935.

Inevitabilment, hu kien is-Supretendent Mediku tal-Mater Boni Consilii Emergency Hospital u tal-Birkirkara Emergency Hospital fil-kors tat-Tieni Gwerra Dinjija.

Huwa kien profondament kommiss meta l-Gvern wettaq sforzi biex jigġielel it-tifqigħat tat-tifojde fl-1942 u tal-poljo fl-1943.

Fl-aħħar u mhux l-anqas, huwa kien involut fit-testjiet tal-laboratorju meta l-istess epidemiji għollew rashom fl-1944-45.

Dr Agius issemma fl-lista tal-persuni li kienu nominati biex minnhom jintgħażlu l-membri tal-Kunsill tal-Gvern li kien kostitwit u kompost wara li l-Gvern Ingliż irrevoka l-Ittri Patenti Kostituzzjonali tal-1947 u rritorna lil Malta taħt il-Kuruna Kolonja fl-1958.

Huwa ngħata kunsiderazzjoni mill-Uffiċju Kolonjali f'Londra, l-Ingilterra, u kien trattat bħala Batterjologu Anzjan ta' reputazzjoni fid-Dipartiment Mediku u tas-Saħħa u bħala personalità li kienet interessata fl-affarijiet pubbliċi li kien organizza Brains Trusts u dibattiti fil-British Institute. Madankollu, huwa ma ntgħażilx uffiċjalment.

Dr Agius kien l-awtur ta' diversi pubblikazzjonijiet u kiteb bosta papers xjentifiċi fuq is-sugġett ta' speċjalizzazzjoni.

Huwa kien l-ewwel editur tas-St Luke's Hospital Gazette mill-1966 sal-1975.

Huwa kien ukoll assoċjat mill-qrib mal-Instytut Pasteur de Tunis et d'Algerie li miegħu zamm f'kuntatt.

Huwa kien mitlub jinnomina kandidat għall-Premju Nobel għall-medicina fl-1953.

Huwa kien Ko-Fundatur u Fellow tar-Royal College of Pathologists fl-1964.

Huwa għajjex f'moħħu l-idea li jwaqqaf il-Kulleġġ wara li kien ipparteċipa fil-kongressi mondjali u wara li kien bena rabtiet sodi mal-Afrika ta' Fuq.

Dr Agius kien ukoll pju-nier u membru attiv fil-Kumitat tal-British Culture Association u tal-Malta Cultural Institute.

Il-kontribut letterarju tiegħu ntgħaraf wara li tabaġħ xogħlijiet fil-Journal of the Malta University Literary Society, f'The Sundial, f'Il-Malti, kif ukoll f'Lehen il-Malti.

Infatti, huwa kiteb artikli ta' natura storika iżda ħalla warajh ukoll damma ta' poeziji u drammi qosra.

Huwa kkompona versi bl-isem 'Għomor ta' Bniedem' fl-1966 li għamlu ħoss,

tant, li kellu rispons sabiħ għaliex irċieva għadd għmielu ta' ittri ta' kongratulazzjoni.

Huwa kien saħansitra Chairman tal-Malta Geographical Society għal ħafna snin sa mill-1967.

Dr Agius kien ultra-Imperialist u kien iżomm il-Union Jack fil-Laboratorju personali. Oħtu May ħadmet bħala Segretarja ma' Strickland House fil-Belt Valletta.

Huwa kien soċju fil-Kazin Malti (1852) kif ukoll fl-Union Club u kellu namra kbira għall-qari, għall-kitba kif ukoll għall-vjaġġar.

Huwa għex ma' ħutu għożzieba f'Clovermead, f'The Gardens, San Ġiljan, għal ħafna snin.


Madankollu, huwa fl-aħħar ta' ħajtu rtira f'Casa Arkati, fi Triq il-Kostituzzjoni, il-Mosta, fejn huwa miet għažeb fl-età ta' 81 sena. Huwa ndifen fiċ-Ċimiterju tal-Addolorata, f'Raħal Ġdid.

Dr Emanuel Agius kien affezzjonament magħruf b'ħafna denominazzjonijiet iżda kien misjub l-aktar bħala 'Il-Mikrobu', b'affezzjoni u b'rispett, iżda l-aktar għaliex kien jippossiedi għerf mediku mill-aktar straordinarju.

Ħutu John u May preżentaw portrait tiegħu ta' Raymond Pitrè lill-Fakultà tal-Medicina u tal-Kirurgija fl-Università ta' Malta. Huma regalaw il-pittura lill-Professor Frederick Fenech fil-kapaċità tiegħu ta' Dekan f'isem l-Iskola Medika fil-preżenza tal-Professor John Rizzo Naudi, Kanċillier tal-istess Alma Mater, u ta' bosta kollegi, ta' ħbieb u ta' ex-studenti.

Il-familjari tiegħu ħasbu wkoll li jagħmlu donazzjoni tal-papers akkademiki ta' ħu-hom lill-Mużewijiet u lill-Kumitat tal-Fakultà tal-Medicina u tal-Kirurgija tal-Università ta' Malta u bis-saħħa t'hekk għenu biex sar katalogu tagħhom qabel ma kienu depożitati għar-riċerkaturi u għall-istudju fis-Sezzjoni tal-Arkivju fil-Librerija tal-istess Alma Mater.

Dr Agius ingħata aktar għarfien speċjalment fost



Portrait mill-artist Raymond Pitre li jiffirma parti mill-Fakultà tal-Mediċina u tal-Kirurgija fl-Iskola Medika tal-Università ta' Malta (c) Il-Fakultà tal-Mediċina u tal-Kirurgija, fl-Università ta' Malta

il-generazzjonijiet ta' kollegi u fost il-poplu ngenerali li gew warajh billi l-familja immedjata tiegħu b'gest nobbli konfermat il-kontribut kbir li

huwa kien ta lil art twelidu u li ħareġ ċar mill-ġabra kbira ta' transcripts originali li huwa stampa, minn kważi 40 lecture li huwa ta u li baqgħu

inediti, u saħansitra mis-sensjela ta' poeziji bil-Malti u bl-Ingliż kif ukoll mid-drammi qosra li niseġ matul is-snin.

Dr Emanuel Agius reġa' tfakkar mill-istoriku mediku l-Professor Charles Savona-Ventura billi bl-aktar mod awtorevoli xandar il-Biblijografija sħiħa tiegħu permezz ta' publikazzjoni bl-appoġġ tal-Fakultà tal-Mediċina u tal-Kirurgija tal-Università ta' Malta.

Manuskritti:

Lectures: B.C.G. Vaccination; Medicines and Malta; Antibiotics; The History of Medicine in Malta; The Wisdom of G.K.Chesterton.

Lectures on Bacteriological Warfare to Civil Defence Courses

Selezzjoni ta' Publikazzjonijiet:

1943: Acute anterior Poliomyelitis, with J.E. Debono, P.P. Debono, C. Coleiro, T.A.B. Inoculation.

1945: 'The prevention of

Human Brucella Infection in Malta', Archives de L'Institut Pasteur d'Algerie, XXIII/2 (June);

1946: The French School of Bacteriology, Institut Pasteur d'Algerie;

1953: Bis-Saħħa Tiegħek – Ġrajja tal-Mediċina fil-Qosor (Università Rjali ta' Malta);

1955: Mycobacterium fortuitum, with A.Q. Wells, N. Smith, American Review of Tuberculosis and Pulmonary Diseases, LXXII;

1956: 'An uncommon Pathogenic Mycobacterium', Archives de L'Institut Pasteur de Tunis, n. 2 (June).

1962: 'The action of Penbritin on Brucella microorganisms', with J. Mifsud, Archives de L'Institut Pasteur (Tunis) XXXIX, 'A comparative study of the action of demethylchlorotetracycline and tetracycline hydrochloride on Brucella Melitensis', Archives de L'Institut Pasteur de Tunis, XXXIX;

'Further comparative studies on the action of Demethylchlorotetracycline and of tetracycline hydrochloride on Brucella Melitensis and

on Salmonella Typhi', Archives de L'Institut Pasteur de Tunis, XXXIX;

1963: Ix-Xjenza fil-ħajja ta' kuljum (Dipartiment tal-Infurmazzjoni, Malta);

1978: 'P.P. Debono - a man of courage and prudence' Sunday Times of Malta (25.i.1978, 5, 12.ii.1978);

1990: A Random Collection: 2 one-act plays, 9 poems in English, and 33 poems in Maltese (The author)

Biblijografija:

Registru Pubbliku, Valletta, Malta, Twelidijiet 6423/1911, u Mwiet 5/1994; Arkivju Nazzjonali, Rabat, Malta, Appikazzjoni għall-ħruġ ta' Passaport 28994/1944; Malta Who's Who. A Biographical Dictionary 1964/1970, 1987 (Progress Press Co. Ltd., 1964/70, 1987); Gaston Tonna-Barthet, Maltese Poets of the XX Century (Malta Cultural Institute, 1968); Pietru P. Saydon, Ġuże, Aquilina, Ward ta' Qari Malti (A.C. Aquilina & Co., Malta, 1972); Michael Galea, Dizzjunarju ta' Kittieba Maltin u Għawdxin. Il-Bieraħ u LLum (Pubblikazzjoni Bugelli, 1995); Oliver Friggieri, Il-Poezija Maltija – Antologija (Malta University Publishers, 1997); Michael J.Schiavone, Louis J. Scerri, Maltese Biographies of the Twentieth Century (Pubblikazzjonijiet Indipendenza, 1997); Karmenu Vassallo, Vatum Consortium (Dar ta' San Ġużepp, 1968); 'Portrait of bacteriologist presented to Medical School, The Times (20.xi.1995); Joe Calleja, Dizzjunarju tal-Misidjani (Veritas Press, Żabbar 2001); Joseph M.Pirotta, Fortress Colony: the Final Act 1945-1964. Vol.III 1958-1961 (Studia Editions, 2001); Michael J.Schiavone, Dictionary of Maltese Biographies (Pubblikazzjonijiet Indipendenza, 2009); Dr Vincent Tabone President Emeritus of Malta komunikazzjoni personali (23.ii.2006); Ms.Ileana Curmi, komunikazzjoni personali (24.ii.2006); Charles Savona-Ventura, Dr Emmanuel Agius, A Bibliography (Universitas Studiorum Melitensis Medicinæ Chirurgiæque Facultate, 2006)



Ritratt storiku li juri l-grupp ta' gradwati fil-mediċina (M.D.) mill-Alma Mater fl-1934. Dr Emanuel Agius jidher l-ewwel fuq ix-xellug bil-wieqfa fuq wara. (c) Prof. Raymond Mangion